

Et in pulverem reverteris

AMANTE BUONTEMPO

U Alla qal mit-trab li ġabar w għaġen
“Ej nagħmlu l-bniedem b'xebh u xbieha tagħna!”
u l-bniedem sar u żdied u mela d-dinja,
u tgħallem jgħid xi kelma: “Jien kont trab
bla setgħa, mingħajr jedd, bla ebda ħila
fil-ħajja tal-ħolqien; jien issa bniedem,
tal-ħlejjaq kollha sid; issa fil-fehma
m'hemm jixbah xejn 'il-ħjiel ta' moħħi; f'idi
is-saħħa ta' kull driegħ; mill-ħidma tiegħi
il-ġmiel u l-kobor ta' kull frott!” U raqad
il-lejl tas-snin li raw ix-xemx mitfija.
Holom il-bniedem tul il-lejl li kollox
mill-kaos ta' kull taħwid ħallieqi ġej,
mnejn bdew il-ħwejjeg jiehdu għamla w żina:
u ħass fil-ħolma l-garr tal-iġsma jgerrbu,
sakemm ingħažlu minn xulxin u trawwmu.
Iżda ara f'daqqa jqajmu ħmar-il-lejl,
u xtaq bħalkieku jgħajjat: “Kemmm hi sbejha!
xi ġmiel! x'bhima tal-għaġeb! ... Mit-taħwid
tal-kaos etern inħolqot dix-Xadina!...”
U l-għaġeb seħħ; u baqa' johlom sieket
bil-għažla tal-ħajjiet, bit-tnissil kollu
ta' ħajja m'n oħra, sa ma ra jitrawwem,
u kont se ngħid, jixxettel lilu nnifsu.
Hawnhekk il-bniedem għab; u bdew ix-xhieda
ta' kliem il-moħħ li kexkex l-art bi ħsiebu:
U tbikkmu l-ġnus, għax semgħu l-karba thedded:
“Trab kont u trab issir! ...”
Illum m'għadux il-ħolm ta' żmien il-għama,
għax Kristu saltan għoxrin seklu fostna.
Illum mis-Sewwa jaqleb min irid.
Għalhekk m'hix ħolma jekk l-Ewropa tħaddan
tagħlim id-dlam mill-ġdid. Illum kull ħtija
mir-rieda jew mill-ħsieb, kull għilt min-nasba
ta' ftit bnedmin li saru trab f'ħajjithom!
Kulħadd irid is-sewwa: ħadd ma jagħmlu
il-ġewwa minn ġo' fih. Insara fl-isem,

fil-kliem: fir-ruħ pagani w fariżej.
Ix-xebba w iż-żagħżuġħ, il-mara u r-raġel,
u kont se' ngħid is-soru w il-qassis
m'għadhomx fil-biża' ta' Min jara s-sewwa
fil-qalb u mhux fil-kliem: Imħabba ħielsa
fiż-żgħažagħ forsi li jitqarbnu tfigger
mibegħda lejn xulxin; trobbija bierda
minn ġenituri ta' bla sawt nifhimha
tfixxkil fil-ħajja tal-ulied; qdusija
għarwiena minn kull mistiċiżmu hi ħajja
ta' nisa twajba, mhux t'għarajjes Kristu
li jgħixu għaliH u għaliH biss. Ergajna
għall-ħolm waħxi tad-dlam u tat-taħwid!
U l-bniedem qal mit-trab li reħa minnu:
“Ej nagħmlu Alla b'xebh u xbieha tagħna!”

20.3.1943

Is-Shab

Fil-wisa' tas-sema
Hemm kobor bla għadd,
Qed jidher fix-xefaq
Shab abjad lewn matt.

Xi ħadd donnu jsuqhom
Għax jidhru mghaġġlin,
Ġejjin mhux bil-lajma,
Bla kliem u tislim.

Hadd iżjed ma jsuqhom
Hlief żiffa tar-riħ
Li nharqet ftit qabel
Ma tħarrket mill-qiegħ.

U issa li waslu
M'għandhomx qawwijin,
Inqas fi rqajja'
Għax donnhom ħatjin.

Għaddew bla tislima
Mghaġġlin, mifxulin,
Imħabbla, bla rażan,
Bla tmun mitluqin.

Il-ħajja tal-kburi
Imżewqa bl-ilwien,
Bħas-shab hija wirja
Li ddub fil-ħolqien.

DUN NIKOL VELLA APAP.